

# በዓለ ኪዳነ ምህረት የካቲት

## ኪዳንኪ ውእቱ ማርያም ለኃጥአን ተስፋን

ዚቅ “ወታሥተስርዬ ኃጢአተ ሕዝበኪ ተበውሐ ለኪ እምኣብ ወወልድ ወመንፈስ ቅዱስ ከመ ትኩኒ ተንከተመ ለውሉደ ሰብእ ለሕይወት ዘለዓለም”።

ንባባት፡ ገላትያ 4፡1-12፣ 1ዮሐ1፡4-8፣ (ራእይ 12፡1-6)፣ ግ.ሐ.1፡13-15፣ ሉቃስ 1፡39-57።

### ምስባክ፡

1. ዘያነብራ ለመካን ውስተ ቤቱ፣ ወያስተፈስሓ ልእመ ውሉድ፣ ዘያነብራ ለምካን ውስተ ቤቱ። “ንመኻን አደ ቆልዑ ገሩ ኣብ ቤት ብሓጎስ የንብራ” መዝ. 113፡9።
2. እስመ ትቤ ለዓለም ኣሓንጽ ምሕረተ በሰማይ ጸንዐ ጽድቀክ፣ ኪዳን ተካዮትኩ ምስለ ኅሩያንየ። “ንዓለም ምሕረት ክገብር እዩ፣ ኣብ ሰማይ ኪዳንካ ጽኑዕ እዩ፣ ምስቶም ሕሩያነይ ኪዳን ኣትየ እየ” መዝ. 89፡1-2።



ዓመታዊ ዝኸረ በዓል እኖና ኪዳነ ምሕረት ዘኪርና ነብዕል ኣሎና። “ተበውሐ ለኪ እም ኣብ ወወልድ መመንፈስ ቅዱስ ከመ ትኩኒ ተንከተመ ለውሉደ ሰብእ ለሕይወት ዘለዓለም” ካብ ኣብን ወልድን መንፈስ ቅዱስን ንደቂ ሰብ መሳልል ሕይወት ዘለዓለም ክትኩኒ ተፈቓዱልኪ እዩ። እናበልና ኣብቲ ኣምላኽ ኣብ ማርያም ዝገበሮ መሰረት ገርና ኢና ሎሚ ንማርያም ዘኪርናዎ ዘሎና። ኩሉ ነገረ ማርያም ኣምላኽ ዝደልዮን ዝመደቦን እዩ ንሳ ኸኣ ነቲ ኣምላኽ ዘቐረበላ ብምሉእ እምነት “ሕራይ” ኢላ ተቐቢላቶ ነዚ መሰረት ገርና ብዓለ ማርያም ነኽብር።

ቀዳሞት ወለድና ሰይጣን ተዓዊትሎም ሎሚ እውን ይዕወተልና ኣሎ፣ንሶም ካብ ኣምላኽ ምስ ወጽኡ እታ ሓንቲ ምስ ኣምላኽ ክዕረቑ ተስፋ ዝኾነቶም እቲ ካብ ጓልካ ተወሊደ ከድሕነካ እየ ዝብል ተስፋ ጥራሕ እያ ነራቶም። መጽሓፍ ቅዱስና ነዚ ክገልጽ እንከሎ “ኣንቲ ውእቱ ተስፋሁ ለኣዳም ኣመ ይሰደድ እምነት፣ ካብ ገነት ክሰደድ እንከሎ ንሰኪ ጥራሕ ኢኺ ነርኪ ተስፍኡ” ይብል። ማርያም ከስ ዓራቕት ሰማይን ምድርን ስለ ዝኾነት ዝተፈላለየ ነቲ ንሳ ዝገበረቶ ዝገልጽ ኣስማት ይውሃባ፣ ታቦተ ኪዳን፣ ተስፋ ቅቡጻን፣ ኣ ምዕራግ እምድር እስከ ሰማይ፣ እናበልና ተራ ማርያም ኣብ ድሕነትና ዝገልጽ ንሰመያ።

### ታቦተ ኪዳን፡

ኣብ ብሉይ ኪዳን ታቦተ ኪዳን ዝለዓለ ክብሪ ይውሃቦ ነሩ ምኽንያቱ ኣብኡ ህላዌ ኣምላኽ ዝግለጸሉ ስለ ዝነበረ። ኣብቲ ታቦተ ኪዳን ሰለስተ ነገራት ነበረ። 10ተ ትእዛዛት እግዚኣብሔር፣ በትረ ኣሮን፣ ከምኡ ካብ ህብስተ መና፣ በዚ እስራኤላውያን ኣምላኽ ኣብ መንግሥም ከምዘሎ

ይአምኑ ነርም። እሳራኤላውያን ታቦተ ኪዳን ኩሉ እዩ ንአኣም እምነቶም ታሪኽም ህላዌአም መንነቶም ስለዚ ኩሉ ሕይወቶም ምስኡ ክተሓሓዝ አለዎ።

ነዚ ምስቲ አብ ማርያም ዘሎና እምነትን ርድኢትን ክንርእዮ ከሎና አቐዲሙ ነቲ ንሳ ክትጸሮ ክትወልዶ ዘለዋ መስሕ ከምዘመልክት ንርኢ። ታቦተ ኪዳን እምብአር ናይ ማርያም እንታይነት ዝገልጽ እዩ። ንሳ ቃል አምላኽ አብ እምኒ ዝተጻሕፈ ዘይኮነ ብርእሱ አብ ከርሳ ስለ ዝሓደረ ካብአ ሥጋና ለቢሱ ባህርናን ከማናን ብዘይካ ኃጢአት ስለ ዝወሰደ አደ አምላኽ ትብሃል። እዚ ነቲ ዝለዓለ ርክብ ምስ አምላኽ ከም እትረክብ ገርዎ።

እስራኤላውያን ንታቦተ ኪዳን አብ ዝሰፈርዎ አብ ክብ ዝበልን ፍልይ ዝበለ ቦታ ይገብርዎ እዎ ክጽሊ ዝደለ ምስ አምላኽ ክራኽብ ዝደለ አብኡ ከይዱ ይጽሊ ነበረ፤ ሙሴ አብኡ ምስ አምላኽ ገጽ ንገጽ ይራኽብ ነበረ። ታቦተ ኪዳን ከንቀሳቕሳዎ ከለዉ ብዓቢ አኽብሮትን ዓጀባን እዮም ዘንቀሳቕሳዎ ነርም ስለዚ ኩሉ ድሕሪ ታቦተ ኪዳን እዩ ነሩ። አብ ሓደ እዋን ጸላእቶም ንታቦተ ኪዳን ምስ ማረኽዋ መቕጻዕትን ሕማምን ሞትን አምጽአትሎም ስለዚ አብ እስራኤላውያን መሊሶማ። ታቦተ ክዳን ንእስራኤላውያን ምልክት ህላው አምላኽ አብ መንግሥም ስለ ዝኾነት ዝለዓለ አኽብሮት ይህብዎ ነርም።

እዚ ነቲ ንማርያም ዝውሃብ አኽብሮት እዩ ዝገልጸልና። ንሳ አደ አምላኽ ምስ ኮነት እቲ ዝለዓለ ክብሪ ተዓዲላ። “ካብ ሕጂ ንድሓር ኩሎም ወለዶ ብጽእቲ ክብሉኒ እዮም” ዝበለቶ መዝሙር ምስጋና ነቲ ካብ አምላኽ ዝረኽቡቶ ጸጋን ክብርን እያ ገሊጸ። ክብሪ ማርያም መጀመርያ ካብ አምላኽ እዩ ተዋሂብዎ ካልኣይ ነቲ አምላኽ ዝሃባ ንሳ ኸአ “ሕራይ” ኢላ መልሲ ሂባትሉ። እዚ አብ ስራሕ አምላኽ ከምእትሓብር ገርዎ። አምላኽ ኩሉ ዝኽአል ናታ ምትሕብባር ሓቲቱ በዚ ኢና አምላኽ ካብ አኽብራ ንሕና እውን ክነኽብራ ግቡእ እዩ እንብል።

**ማርያም ተስፋና እያ፡**

አዳምን ሔዋንን ባዕሎም ብዘምጽእዎ ጸልማት ተጎልቢቦም አብ ፍርሕን ራዕድን ተስፋ ቁርጻትን እንከለዉ ናይ ማርያም ተራ ምስ ሰምዑ እዮም ንጉዕዞ ተሓድሶን ዕርቂ አምላኽ ብተስፋ ተጸብዮም። አምላኽ ዳግማይ ርክቡ ካብ ንሉ ተወሊዱ ከም ዝዕረቕ ነገርዎ ነቦና አዳም። ቀዳሞት አበው በዚ ተስፋ ኩሎም ሓሊፎም ንምጽአት ወዲ ማርያም ክርእዩ ሃረር ኢሎም። ስምዖን ነብዬ ንኢየሱስ ሕጻን አብ ሕቕፋ ምስ ተቐበሎ “አዲንተይ ነቲ ምድኃንካ ርእየናኦ እየን” (ሉቃ 2፡ 2835) እናበለ ነቲ ዝነበረ ጽቢት ገሊጹን አመስጊኑን። ሰብ ብተስፋ ክነብር እንከሎ ሕይወት አለዎ ንዘይ ስገር ዝመስል ነገራት ክሰግር አይጽግሞን፤ ተስፋ ክቕርጽ እንከሎ ሞት እዩ ዝመጽአ። ማርያም ነቲ አብኡ ኩሉ ተስፋ ዝተገብረሉ ስለ ዝወለደት አደ ተስፋ ንብላ። ንአና ተፋና እያ። “ተፈጸመ ተስፋ አበው በማርያም ድንግል” እናበልና ንጽልን ነመግንን።

መድኃኔ ዓለም ክርስቶስ ካብአ ምስ ተወልደ ኩሉ ረኺብና እዚ ግን አብኡ ሱታፌ ክህልወና እንከሎ እዩ ነቲ ተስፋና ምልክት ዝህቦ። ድሕሪ ዕርገት ኢየሱስ ሓዋርያት አብ ጽርሓ ጽዮን ብፍርሒ ተዋሒቶም እንከለዉ ብተስፋ ክጸንዑ አብ መንግሥም ዝነበረት ማርያም እያ። ነቲ ዘጸናንዕ መንፈስ ቅዱስ ክቕበሉ ተስናድዎም ነራ ጸሎት ትመርሖም ነራ፤ ምኽንያቱ መንፈስ ቅዱስ አብ ዝረሰሐ ልቢ አብ ዘይተቐረበ ልቢ ክወርድ አይክእልን እዩ፤ በዚ እያ ነቲ ዝነበሮም ፍርሒ አልዮም ነቲ ዝተዋህቦም ተስፋ ወዳ ክጽበዩ ትመርሖም ዝነበረት።

ሎሚ አብ ሕይወት ነፍስወከፍና ብተስፋ ክነብር ትደልየና። ኪዳኑ ዘይጠልም ወዳ ምሳና ክሓድር ክትልምነልና ትኽእል እያ። አብ ቃና ዘገሊላ ንጭኑቓት ሰብ መርዓ ወደይ ዝበለኩም ግቡሩ

እናበለት አርህያትሎም። ነቲ ጸልማት አንጻላልይዎ ዝነበረ ዳስ ኣብ ዝለዓለ ሓጎስ ቀይራቶ፣ ብዘይ ተስፋ ቁርጻት ኣብ ማርያም ዝቐረበ ንኢየሱስ ወዳ ተስምዓልና እያ። ሓንቲ ውዕሊ ኣላ እትሓተና “ወደይ ዝበለኩም ግበሩ”።

**ሎሚ ኢየሱስ ካብ ነፍሲ ወከፍና እንታይ ክንገብር ይደሊ፡**

- **ብግልና ቅዱሳን ክንከውን ይደሊ።** ነፍስወከፍና መንፈስ ኣምላኽ መሊኹና ቅድስና ዝለበስና ክንከውን እዩ ድላዩ። ኣምላኽን ኃጢአትን ብሓንሳብ ክነብሩ ኣይክኣልን እዩ። ሕይወትና ወይ ንኣምላኽ ወይ ከኣ ንሰይጣን እዩ ዝሕዝ ስለዚ ሎሚ ክንመርጽ ኣብ ኢድና እዩ። ኣነ ቅዱስ እየ እዎ ቅዱሳን ኩነ ዝብል ኣብ ልብና ኣሕዲርና ከመይ እነብር ኣሎኹ ምስ ኣምላኽ ርክብ ኣሎኒዶ ኢልና ምስ ሕልናና ክንዛረብ ሎሚ ዕለቱ እዩ። ብግልና ምስ ኣምላኽ ርክብ ክህልወና ግድና እዩ ምኽንያቱ ምስ ኣምላኽ ክራኽብ ዘይክእል ሕይወት ጸልማት ለቢሱ ንርእሱ ተጸጊሙ ንሰብ እዩ ዘጸግም።
- **ብሓባር ደቂ ኣምላኽ ኮና ክንርከብ ድላይ ኣምላኽ እዩ።** ኣምላኽ ንኹነኔ ዝፈጠሮ ወላ ሓደ ሰብ የለን። ኩልና ደቂ ሰማይ ክንከውን ዕዱማት ኢና። ኣብ ድሕነት ሓውናን ሓፍትናን ሱታፌ ክህልወና ድላይ ኣምላኽ እዩ። ጉዕዞ ሰማይ ብሓባር ክንጉዳዞ እንከሎና ከቢድ ኣይኮነን ከመይ ክንተሓጋገዝ ንኽእል ሓደ ሓውና ወይ ሓፍትና እንተ ደኸመ ስንቂ ሂብና ከም ዝብርትዕ እንገብር ንሕና ኢና ስለዚ ንጉዕዞ ሰማይ ብሓባር ክንጉዳዞ ጽዑዓት ኢና።
- **ደቂ ማርያም ዘብል ሕይወት ክንሕዝ የደልየና።** ንሱ ብማርያም ኣቢሉ ሓውና ካብ ኮነ እተራኽበና እተዛምደና ማርያም ካብ ኮነት ሎሚ እውን ርክብና ብማርያም ኽኸውን እንከሎ ዝያዳ ፍረ ኣለዎ። ሕብርና ግብርና ዘረባና ኣካይዳና ርክባትና ነቲ ምስ ማርያም ዘሎና ክርክባት ዘንጸባርቕ ክኸውን ይግብኡ። ብግብርና ሰባት ክፈልጡና ይኽእሉ እዮም ደቂ ማርያም ዘብለና ከኣ ምስ ኩሉ ሰላም ክህልወና፣ ንጽጉም ሓውናን ሓፍትናን ክንረድእ፣ ንዝተባእሰ ክንግርቕ ልዕሊ ኹሉ ኸኣ ጸሎት ክንፈቱ እነከሎና ደቂ ማርያም ኢና። ኣደታትና “**ኣብዚኣ ኣሎና ኣብዚ ኣሎና ደቂ ማርያም ኢና**” እናበላ ክጽልዩ እንከለዎ ምስ ማርያም ዘለወን ርክባት ንሰን ዝስዕብኣ ማርያም ከምዝኾነት እየን ዝገልጹ እዚ ኸኣ ናይ ኩልና ጸሎት ክኸውን ይግባእ።

ብዓልና በረኽት ማርያም ዝለበሰ ክኸውን እምብኣር ብሓባር ክንጽሊ ብሓባር ናይ ፍቕሪ ስራሕ ክንሰርሕ ይግባእ። ከም ሓንቲ ስድራ ኮና ፍቕሪ ክነደልድል ሰብ ሎሚ ሓደ ካብቲ ከቢድዎ ዘሎ ፍቕሪ ምግባር እዩ። ንፍቕሪ ሰጉግናያ ኣነ ጥራሕ ንብል ንጉድለትና ንድኻማትና ከይንርኢ ትዕቢት ክፍኣት ንልብና ደፊንዎ ኣብ ባእሲ ኣብ ምፍልላይ ኣብ ጽልኢ ክነብር ንርኢ ኣሎና፣ ካብዚ ጸልማት ዝገልበሩ ሕይወት ክንወጽእ ንማርያም ሓግዝና ንወድኺ ለምንልና ንበላ።

በዚ ኣጋጣሚ ንኹልኽን ኣደታት ደቂ ኪዳነ ምሕረት ብፍሉይ ብዓልክን እተኸብራ ዘሎኽን ብሓቂ ደቂ ማርያም ኔንክን መንፈስ ማርያም ኣብ ኩሉ ልበሳ። ንቤተ ክርስትያንክን ብኹሉ ኣብነት ኩና። ኣደ ክጥዒ እንከላ ምሉእ ዓዲ ምሉእ ፈራዕ እዩ ዝጥዒ ስለዚ ናታትክን ቅድስናን መንፈስን ኣብ ሕይወትና ዓቢ ጽልዎ ኣልኦ ምእንታና መስዋዕቲ ክተሕልፋ ምእንቲ ቤተ ክርስትያንክን ነቲ እትገብርኦ መንፈሳዊ ፍቕርን ሓልዮትን ብዝያዳ ክተበርክታ ሓደራ እብል።

ወንጌል ማርያም ንኹሉ ኣብ ልባ ትሕዞ ነበረት ይብለና፣ ነቲ ኹሉ ጽቡቕን ሕማቕን ዝንነፋ ዝነበረ ከየንጸርጸረት ከይኮርዐት ብዓይኒ ኣምላኽ ትርእዮ ነራ ሎሚ ካባኽን ዝድለ እዚ እዩ።

ንኹሉ ጸርክን ምክክል ፍቕሪ ልዕሊ ኩሉ ሰሪዕክን ፈተውቲ ጽሎት ክትኮና ቤትክን ቤት ኣምላኽ ቤት ፍቕሪ ክትገብራ ሓደራ።

ማርያም ብዝያዳ ትቐርበክን ባህርኻን ተፈጥሮኻን ኣሓታ ስለ ዝኾንክን ኣብ ሕይወትክን ሕይወት ማርያም ክትስዕባ ጽዓራ። እኖና ኪዳነ ምሕረት ብጸግኡን ጸሎታን ተሰንየክን፣ ብሩኽ ዓውደ ዓመት ንኹልና።

ኪዳን ምህረት ኣደና ኣማልድነታን ጸሎታን ኣይፈለየን ኣብ ዓድናን ዓለምናን ሰላምን ምሕረትን ወዳተውርደልና ብሩክ ብዓል።

ኣባ ንጉሠ ፍሥሓ